



رئاسة الشؤون الدينية
بالمسجد الحرام والمسجد النبوي

بعض حجاج کرام سے سرزد ہونے والی غلطیاں

اردو

أردو

أخطاء يرتكبها بعض الحجاج



تالیف
فضیلۃ الشیخ علامہ محمد بن صالح العثیمین

أَخْطَاءُ

يَرْتَكِبُهَا بَعْضُ الْحُجَّاجِ

بعض حجاجِ کرام سے سرزد ہونے والی غلطیاں

تالیف:

فضیلۃ الشیخ علامہ محمد بن صالح العثیمین

شروع اللہ کے نام سے جو بہت مہربان نہایت رحم والا ہے
 تمام تعریفیں اللہ رب العالمین کے لیے ہیں، اور میں درود و سلام بھیجتا ہوں
 ہمارے آخری نبی محمد صلی اللہ علیہ وسلم پر، آپ کی آل، آپ کے صحابہ کرام اور ان
 تمام لوگوں پر جو قیامت تک آپ کے طریقہ پر چلنے والے ہیں۔ اما بعد:
 اللہ تعالیٰ کا فرمان ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ
 كَثِيرًا ۝٢١﴾

”یقیناً تمہارے لیے رسول اللہ میں عمدہ نمونہ (موجود) ہے، ہر اس شخص کے
 لیے جو اللہ تعالیٰ کی اور قیامت کے دن کی توقع رکھتا ہے اور بکثرت اللہ تعالیٰ کا ذکر
 کرتا ہے۔“ [سورۃ الاحزاب: ۲۱]

اور اللہ تعالیٰ نے فرمایا:

﴿... فَتَأْمِنُوا بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللَّهِ وَكَلِمَاتِهِ وَاتَّبِعُوهُ
 لَعَلَّكُمْ تَهْتَدُونَ ۝٥٨﴾

”سو اللہ پر ایمان لاؤ اور اس کے رسول نبی امی پر جو خود بھی اللہ اور اس کی تمام باتوں پر
 ایمان رکھتا ہے اور اس کی اتباع کرو تاکہ تم ہدایت پاؤ۔“ [سورۃ الاعراف: ۱۵۸]

اور اللہ تعالیٰ نے فرمایا:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ٦١ ﴾

”کہہ دیجیے کہ اگر تم اللہ سے محبت رکھتے ہو تو میری تابعداری کرو، خود اللہ تم سے محبت کرے گا اور تمہارے گناہ معاف فرما دے گا اور اللہ بڑا بخشنے والا مہربان ہے۔“ [سورۃ آل عمران: ۳۱]

اور اللہ تعالیٰ نے فرمایا:

﴿ فَتَوَكَّلْ عَلَى اللَّهِ إِنَّكَ عَلَى الْحَقِّ الْمُبِينِ ٧١ ﴾

”پس آپ اللہ ہی پر بھروسہ رکھیں، یقیناً آپ سچے اور کھلے دین پر ہیں۔“ [سورۃ النمل: ۷۹]

اور اللہ تعالیٰ نے فرمایا:

﴿ ... فَمَاذَا بَعْدَ الْحَقِّ إِلَّا الضَّلَالُ فَأَنَّى تُصْرَفُونَ ٧٢ ﴾

”پھر حق کے بعد اور کیا رہ گیا جزو گمراہی کے، پھر کہاں پھیرے جاتے ہو؟“ [سورۃ یونس: ۳۲]

چنانچہ جو بھی چیز نبی کریم ﷺ کی ہدایت اور طریقے کے خلاف ہو، وہ باطل اور

گمراہی ہے، اور اس عمل کو اس کے کرنے والے کے منہ پر مار دیا جائے گا؛ جیسا کہ نبی کریم ﷺ نے فرمایا: ”جس نے کوئی ایسا کام کیا، جس کا ہم نے حکم نہیں دیا ہے، تو وہ کام مردود ہے۔“^(۱) یعنی وہ عمل اس کے کرنے والے کے منہ پر دے مارا جائے گا اور اس سے قبول نہیں کیا جائے گا۔

اور بے شک بعض مسلمان - اللہ انھیں ہدایت دے اور راہِ راست پر چلائے - بہت سی عبادات میں ایسے کام کرتے ہیں جو نہ تو کتابِ اللہ پر مبنی ہوتے ہیں اور نہ ہی نبی ﷺ کی سنت پر، خاص طور پر حج کے معاملے میں، جہاں بغیر علم کے فتویٰ دینے والوں کی کثرت ہو گئی ہے، لوگ جلد بازی سے فتویٰ دے دیتے ہیں، یہاں تک کہ بعض لوگوں کے لیے فتویٰ دینا شہرت اور دکھاوے کا ذریعہ بن گیا ہے، چنانچہ اس سے گمراہی اور دوسروں کو گمراہ کرنے کے بڑے نقصانات سامنے آئے ہیں۔ لہذا ہر مسلمان پر واجب ہے کہ وہ بغیر پختہ علم کے فتویٰ دینے کی جسارت نہ کرے، بلکہ صرف وہی بات کہے جس کا اسے پورا یقین ہو اور وہ اللہ کے سامنے اس کا جوابدہ ہو سکے۔ کیونکہ درحقیقت وہ اللہ تعالیٰ کی طرف سے پیغام پہنچانے والا ہوتا ہے لہذا جب بھی فتویٰ دے، اسے چاہیے کہ اللہ کے اس فرمان کو یاد رکھے

(۱) صحیح مسلم، کتاب الاقضية، باب نقض الاحکام الباطلة، حدیث نمبر: (۱۸/۱۷۱۸)، اسی طرح امام بخاری نے کتاب الصلح، باب اذا اصلحو اعلیٰ صلح جو رفا صلح مردود، میں اس حدیث کو ہم معنی لفظ کے ساتھ روایت کیا ہے، حدیث نمبر (۲۶۹۷)۔ یہ حدیث حضرت عائشہ رضی اللہ عنہا سے مروی ہے۔

جو اس نے اپنے نبی ﷺ کے بارے میں فرمایا:

﴿وَلَوْ تَقَوَّلَ عَلَيْنَا بَعْضَ الْأَقَاوِيلِ ﴿٤٤﴾ لَأَخَذْنَا مِنْهُ بِالْيَمِينِ ﴿٤٥﴾ ثُمَّ لَقَطَعْنَا مِنْهُ الْوَتِينَ ﴿٤٦﴾ فَمَا مِنْكُمْ مِنْ أَحَدٍ عَنْهُ حَكِيمِينَ ﴿٤٧﴾﴾

”اور اگر وہ ہم پر کوئی بھی بات بنا لیتا، تو البتہ ہم اس کا داہنا ہاتھ پکڑ لیتے، پھر اس کی شہ رگ کاٹ دیتے، پھر تم میں سے کوئی بھی اس سے روکنے والا نہ ہوتا۔“ [سورۃ الحاقۃ: ۴۴-۴۷]

اور اللہ تعالیٰ کا فرمان ہے:

﴿قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَنَ وَالْإِنَّمَةَ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزِّلْ بِهِ سُلْطَانًا وَأَنْ تَقُولُوا عَلَى اللَّهِ مَا لَا نَعْلَمُونَ ﴿٢٢﴾﴾

”آپ فرمائیے کہ البتہ میرے رب نے صرف حرام کیا ہے اُن تمام فحش باتوں کو جو علانیہ ہیں اور جو پوشیدہ ہیں اور ہر گناہ کی بات کو اور ناحق کسی پر ظلم کرنے کو اور اس بات کو کہ تم اللہ کے ساتھ کسی ایسی چیز کو شریک ٹھہراؤ جس کی اللہ نے کوئی سند نازل نہیں کی اور اس بات کو کہ تم لوگ اللہ کے ذمے ایسی بات لگا دو جس کو تم جانتے نہیں۔“ [سورۃ الاعراف: ۳۳]

اور حجاج کرام کی اکثر غلطیاں بغیر علم کے فتویٰ دینے سے ہوتی ہیں اور عوام الناس کا بغیر کسی دلیل کے ایک دوسرے کی اندھی تقلید کرنے سے بھی ہوتی ہیں۔

اور ہم اللہ تعالیٰ کی توفیق سے ان اعمال میں سنت نبوی ﷺ کو واضح کرنے کی کوشش کریں گے جن میں عام طور پر غلطیاں کثرت سے ہوتی ہیں، ساتھ ہی ان غلطیوں پر تنبیہ بھی کریں گے۔ ہم اللہ سے دعا گو ہیں کہ وہ ہمیں توفیق عطا فرمائے اور ہمارے اس عمل سے ہمارے مسلمان بھائیوں کو نفع پہنچائے، بے شک وہ بڑا ہی مہربان، کرم والا ہے۔

احرام اور اس کی غلطیاں

صحیح بخاری و صحیح مسلم اور ان کے علاوہ حدیث کی دوسری کتابوں میں حضرت ابن عباس رضی اللہ عنہما سے روایت ہے کہ نبی کریم ﷺ نے اہل مدینہ کے لیے "ذو الحلیفہ"، اہل شام کے لیے "جحفہ"، اہل نجد کے لیے "قرن المنازل" اور اہل یمن کے لیے "یللم" میقات مقرر فرمایا۔ اور آپ ﷺ نے فرمایا: "یہ مواقیات ان کے اہالیان کے لیے ہیں اور ان کے علاوہ ان دیگر لوگوں کے لیے بھی جو حج اور عمرہ کی نیت سے یہاں

سے گزریں۔“^(۱)

اور عائشہ رضی اللہ عنہا سے روایت ہے: ”نبی کریم ﷺ نے اہل عراق کے لیے
”ذاتِ عرق“ کو میقات مقرر فرمایا۔“ (ابوداؤد و نسائی)۔^(۲)

اور صحیح بخاری و صحیح مسلم میں حضرت عبداللہ بن عمر رضی اللہ عنہما کی حدیث سے
بھی یہ ثابت ہے کہ نبی کریم ﷺ نے فرمایا: ”مدینے والے ذوالحلیفہ سے احرام
باندھیں گے، شام والے جحفہ سے احرام باندھیں گے، اور نجد والے قرن (قرن المنازل)
سے احرام باندھیں گے۔“ پوری حدیث^(۳)۔

چنانچہ یہ تمام مواقیت، جنہیں رسول اللہ ﷺ نے مقرر فرمایا ہے یہ شرعی حدود
ہیں جو توقیفی ہیں، اور شارع علیہ السلام سے منقول ہو کر چلی آرہی ہیں۔ کسی شخص کے
لیے ان کے اندر تبدیلی کرنا یا ان سے تجاوز کرنا جائز نہیں، یا جو شخص حج یا عمرہ کا ارادہ

(۱) صحیح بخاری، کتاب الحج، باب مہل اہل الشام، حدیث نمبر (۱۵۲۶)، صحیح مسلم، کتاب الحج، باب
مواقیت الحج، حدیث نمبر (۱۱۸۱)۔

(۲) سنن ابی داؤد، کتاب المناسک، باب فی المواقیت، حدیث نمبر (۱۷۳۹)، و سنن نسائی، کتاب المناسک،
باب میقات اہل العراق، حدیث نمبر (۲۶۵۷)۔

(۳) صحیح بخاری، کتاب الحج، باب میقات اہل المدینہ، حدیث نمبر (۱۵۲۵)، صحیح مسلم، کتاب الحج، باب
مواقیت الحج والعمرة، حدیث نمبر (۱۱۸۲/۱۳)۔

رکھتا ہو اس کے لیے بغیر احرام کے ان حدود سے آگے بڑھنا جائز نہیں، اس لیے کہ یہ اللہ کے مقرر کردہ حدود سے تجاوز کرنا ہے، اور اللہ تعالیٰ کا فرمان ہے:

﴿... وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ ﴿۲۳۹﴾﴾

”اور جو لوگ اللہ کی حدود سے تجاوز کر جائیں وہ ظالم ہیں۔“ [سورۃ البقرۃ: ۲۲۹]

اور اس لیے بھی کہ نبی ﷺ کا فرمان ہے جس کا بیان حضرت عبد اللہ بن عمر رضی اللہ عنہما کی حدیث میں آیا ہے کہ آپ نے فرمایا: ”مدینہ والے احرام باندھیں گے... اور شام والے احرام باندھیں گے... اور نجد والے احرام باندھیں گے۔“

یہاں خبر امر (حکم) کے معنی میں ہے، اہلال کا معنی ہے بلند آواز سے تبلیہ کہنا، اور یہ تبلیہ احرام کے بعد ہی ہوتا ہے۔

چنانچہ جس نے حج یا عمرہ کی نیت کی ہو، اور ان مواقیت سے گزرے یا ان کے برابر اور مقابل سے اس کا گزر ہو تو اس کے لیے وہاں سے احرام باندھنا واجب ہے، چاہے خشکی کے راستے سے آئے یا سمندری راستے سے یا ہوائی جہاز سے۔

اگر وہ خشکی کے راستے سے آ رہا ہو اور میقات سے یا اس کے مقابل سے اس کا گزر ہو تو وہ وہاں اترے اور ان تمام چیزوں کو کرے جو احرام کے وقت کیا جاتا ہے، جیسے کہ غسل کرنا اور اپنے جسم پر خوشبو لگانا اور احرام کا کپڑا پہننا، پھر اس کے بعد وہاں

سے روانہ ہونے سے پہلے احرام کی نیت کرے۔

اور اگر بحری (سمندری) راستے سے آ رہا ہو اور کشتی یا اسٹیمر میقات کے بالمقابل ٹھہرنے والی ہو تو غسل کر کے اور خوشبو وغیرہ لگا کر احرام کے کپڑے پہن لے اور کشتی کے روانہ ہونے سے پہلے احرام کی نیت کرے، اور اگر کشتی میقات کے بالمقابل ٹھہرنے والی نہ ہو تو پہلے غسل وغیرہ سے فارغ ہو کر خوشبو لگا لے اور احرام کا کپڑا بھی پہن لے پھر جب کشتی میقات کے بالمقابل پہنچے تو اس وقت احرام کی نیت کرے۔

اور اگر فضائی (ہوائی جہاز کے) راستے سے آ رہا ہو تو جہاز پر سوار ہوتے وقت ہی غسل وغیرہ سے فارغ ہو جائے اور خوشبو لگا کر احرام کے کپڑے بھی میقات کے بالمقابل پہنچنے سے پہلے پہن لے، پھر میقات کے بالمقابل پہنچنے سے تھوڑا پہلے احرام کی نیت کر لے، اور میقات کے ایک دم بالمقابل آنے کا انتظار نہ کرے کیونکہ جہاز بہت تیز رفتاری سے گزر جائے گا اور نیت کرنے کی فرصت نہیں ملے گی، اور اگر احتیاط کے طور پر میقات کے بالمقابل پہنچنے سے پہلے ہی احرام کی نیت کر لے تو کوئی حرج نہیں ہے۔

اس موقع پر بعض لوگ اس غلطی کا ارتکاب کرتے ہیں کہ وہ ہوائی جہاز میں میقات کے اوپر سے یا اس کے بالمقابل سے گزرتے ہوئے احرام کی نیت نہیں کرتے

بلکہ جب جدہ ایئر پورٹ پر پہنچتے ہیں تو وہاں سے احرام باندھ کر نیت کرتے ہیں، یہ اللہ کے رسول صلی اللہ علیہ وسلم کے حکم کی سراسر مخالفت اور اللہ کے حدود سے تجاوز کرنا ہے۔

صحیح بخاری میں عبد اللہ بن عمر رضی اللہ عنہما سے روایت ہے کہ جب یہ دونوں شہر فتح ہو گئے (اس سے ان کا مقصود بصرہ اور کوفہ کے شہر ہیں) تو کچھ لوگ عمر رضی اللہ عنہ کے پاس آئے اور کہنے لگے کہ: اے امیر المومنین! نبی صلی اللہ علیہ وسلم نے نجد والوں کا میقات قرن المنازل مقرر کیا ہے اور وہ ہم لوگوں کے راستے سے ہٹ کر ہے اور قرن المنازل کے راستے سے ہو کر آنے میں ہم لوگوں کے لیے بڑی مشقت اور تکلیف ہے، تو عمر بن خطاب رضی اللہ عنہ نے کہا کہ: ”تم لوگ اپنے راستے میں اس میقات کے بالمقابل کو دیکھ کر وہیں سے احرام باندھو۔“^(۱)

چنانچہ امیر المومنین عمر بن خطاب رضی اللہ عنہ جو خلفاء راشدین میں سے ہیں انھوں نے اس شخص کے لیے جو میقات سے نہ گزرے، میقات کے بالمقابل کو میقات مقرر کیا اور اسی طرح جو فضائی راستے سے میقات کے بالمقابل سے گزرے تو وہ بھی اسی شخص کی طرح ہے جو خشکی کے راستے سے میقات کے بالمقابل سے گزرے

(۱) صحیح بخاری، کتاب الحج، باب ذات عرق لأهل العراق، حدیث نمبر: (۱۵۳۱)۔

اور ان دونوں میں کوئی فرق نہیں۔

پس اگر کوئی شخص اس طرح کی غلطی میں پڑ جائے کہ وہ بغیر احرام باندھے جدہ چلا آئے تو اس کے اوپر لازم ہے کہ وہ اسی میقات کو واپس لوٹے جس کے بالمقابل سے اس کا ہوائی جہاز گزرا تھا اور وہیں سے احرام باندھے، اگر وہ ایسا نہیں کرتا ہے اور جدہ ہی سے احرام باندھتا ہے تو اکثر علماء کے نزدیک اس کے اوپر ایک فدیہ ہے جس کو وہ مکہ میں ذبح کر کے پورا کا پورا وہاں کے فقراء و مساکین میں تقسیم کرے گا اور اس میں سے وہ خود نہ کھائے گا اور نہ ہی کسی مالدار شخص کو ہدیہ دے گا اس لیے کہ یہ کفارہ کی جگہ پر ہے۔

طواف اور اس کی عملی غلطیاں

اللہ کے رسول صلی اللہ علیہ وسلم سے ثابت ہے کہ آپ نے طواف حجرِ اسود سے شروع کیا جو بیت اللہ کے رکن یمانی کے مشرقی کونہ میں ہے^(۱) اور آپ نے پورے بیت اللہ کا

(۱) صحیح بخاری، کتاب الحج، باب من ساق البدن معه، حدیث نمبر: (۱۶۹۱) (۱۶۹۲)، اور صحیح مسلم، کتاب الحج، باب وجوب الدم علی الممتع، حدیث نمبر: (۱۲۲۷) (۱۲۲۸) میں حضرت ابن عمر اور حضرت عائشہ رضی اللہ عنہما سے روایت ہے۔ اسی طرح یہ حدیث صحیح مسلم، کتاب الحج، باب حجة النبی ﷺ، حدیث نمبر (۱۲۱۸) میں حضرت جابر رضی اللہ عنہ سے مروی ہے۔

طواف کیا حطیم کو شامل کر کے^(۱)، اور آپ نے صرف طواف قدوم کے پہلے تین چکروں میں رمل کیا^(۲)، آپ صلی اللہ علیہ وسلم اپنے طواف کے دوران حجر اسود کا استلام کرتے ہوئے بوسہ دیتے تھے^(۳)، نیز آپ نے ہاتھ سے حجر اسود کو چھو کر ہاتھ کو بوسہ دیا ہے^(۴)، اور آپ کے ساتھ ایک ٹیڑھے سر کا ڈنڈا تھا آپ نے اس سے حجر اسود کو چھو کر اس ڈنڈے کو بوسہ دیا ہے، اس حال میں کہ آپ اونٹ پر سوار تھے^(۵)، اور آپ نے اونٹ پر سوار ہو کر بھی

(۱) بیہقی، السنن الکبریٰ (جلد ۵، صفحہ ۹۰) حدیث حضرت ابن عباس رضی اللہ عنہما سے مروی ہے۔

(۲) صحیح بخاری، کتاب الحج، باب استلام الحجر الأسود حین یقدم مکة، حدیث نمبر: (۱۶۰۳)، اور صحیح مسلم، کتاب الحج، باب استحباب الرمل فی الطواف، حدیث نمبر: (۱۲۶۱) میں ابن عمر رضی اللہ عنہما سے حدیث مروی ہے۔ اسی طرح صحیح مسلم، کتاب الحج، باب حجة النبی ﷺ، حدیث نمبر: (۱۲۱۸) میں حضرت جابر رضی اللہ عنہ سے مروی ہے۔

(۳) صحیح بخاری، کتاب الحج، باب تقبیل الحجر، حدیث نمبر: (۱۶۱۱) حدیث ابن عمر رضی اللہ عنہما سے مروی ہے۔

(۴) صحیح بخاری، کتاب الحج، باب الرمل فی الحج والعمرة، حدیث نمبر: (۱۶۰۶)، اور صحیح مسلم، کتاب الحج، باب استحباب استلام الرکنین الیمانیین فی الطواف، حدیث نمبر: (۱۲۶۸/۲۴۶) میں ابن عمر رضی اللہ عنہما سے مروی ہے۔

(۵) صحیح مسلم، کتاب الحج، باب جواز الطواف علی بعیر، حدیث نمبر: (۱۲۷۵) حدیث ابو الطفیل رضی اللہ عنہ سے مروی ہے۔

طواف کیا جب بھی آپ حجرِ اسود سے گزرتے تو اس کی طرف اشارہ کرتے تھے^(۱)، اور آپ صلی اللہ علیہ وسلم سے یہ بھی ثابت ہے کہ آپ رکنِ یمانی کو چھوتے تھے^(۲)۔

حجرِ اسود کے چھونے کی یہ مختلف کیفیات - واللہ اعلم - صرف سہولت کے لیے تھیں، آپ کے لیے جو بھی طریقہ آسان ہوا آپ نے کیا اور اس سلسلے میں جو بھی طریقہ آپ نے اپنایا، چاہے وہ استلام ہو یا بوسہ دینا ہو یا اشارہ کرنا ہو، سب اللہ تعالیٰ کی عبادت اور اس کی عظمت کے لیے تھا اور اس اعتقاد سے نہیں کیا کہ یہ پتھر نفع اور نقصان پہنچا سکتا ہے۔

صحیحین (بخاری اور مسلم) میں عمر بن خطاب رضی اللہ عنہ سے روایت ہے کہ آپ حجرِ اسود کو بوسہ دیتے تھے اور کہتے تھے: ”میں اچھی طرح جانتا ہوں کہ تو ایک پتھر ہے نہ تو کوئی نقصان پہنچا سکتا ہے اور نہ ہی کوئی نفع، اگر میں نے اللہ کے رسول

(۱) صحیح بخاری، کتاب الحج، باب من أشار إلى الركن إذا أتى عليه، حدیث نمبر: (۱۶۱۲) میں ابن عباس رضی اللہ عنہما سے مروی ہے۔

(۲) صحیح بخاری، کتاب الحج، باب من لم يستلم إلا الركنين اليمانيين، حدیث نمبر: (۱۶۰۹)، اور صحیح مسلم، کتاب الحج، باب استجاب استلام الركنين اليمانيين في الطواف، حدیث نمبر: (۱۲۶۷) میں ابن عمر رضی اللہ عنہما سے مروی ہے۔

صلی اللہ علیہ وسلم کو تجھے بوسہ دیتے ہوئے نہ دیکھا ہوتا تو میں تجھے بوسہ نہ دیتا۔“ (۱)

وہ غلطیاں جو بعض حجاج کرام سے سرزد ہوتی ہیں:

۱- حجرِ اسود سے پہلے طواف شروع کرنا، یعنی حجرِ اسود اور رکن یمانی کے درمیان سے، یہ دین کے اندر غلو ہے جس سے اللہ کے نبی صلی اللہ علیہ وسلم نے منع کیا ہے (۲)، اور یہ بعض وجوہ سے رمضان کو ایک دن یا دو دن آگے کر دینے کے مشابہ ہے اور اس سلسلے میں اللہ کے رسول صلی اللہ علیہ وسلم سے ممانعت ثابت ہے (۳)۔

بعض حاجیوں کا یہ دعویٰ کرنا کہ یہ احتیاط کیا جاتا ہے غیر مقبول ہے، کیونکہ حقیقی اور نفع بخش احتیاط شریعت کی اتباع کرنا اور اللہ تعالیٰ اور اس کے رسول سے آگے نہ

(۱) صحیح بخاری، کتاب الحج، باب ما ذکر فی الحجر الاسود، حدیث نمبر: (۱۵۹۷)، صحیح مسلم، کتاب الحج، باب استحباب تقبیل الحجر الاسود، حدیث نمبر: (۱۲۷۰)۔

(۲) سنن نسائی، کتاب مناسک الحج، باب التقاط الحصى، حدیث نمبر: (۳۰۵۹)، سنن ابن ماجہ، کتاب المناسک، باب قدر حصی الرمی، حدیث نمبر: (۳۰۲۹)، اور مسند احمد: (۱/۳۴۷)۔ حدیث حضرت ابن عباس رضی اللہ عنہما سے مروی ہے۔

(۳) صحیح بخاری، کتاب الصوم، باب لا یتقدم رمضان بصوم یوم ولا یومین، حدیث نمبر: (۱۹۱۳)، اور صحیح مسلم، کتاب الصیام، باب لا تقدّموا رمضان بصوم یوم ولا یومین، حدیث نمبر: (۱۰۸۲)۔ حدیث ابو ہریرۃ رضی اللہ عنہ سے مروی ہے۔

بڑھنا ہے۔

۲۔ بھیڑ بھاڑ کے وقت حطیم کے اندر سے طواف کرنا، اس طرح سے کہ حطیم کے دروازہ سے داخل ہو کر سامنے والے دروازہ سے نکل جانا، اور باقی حصہ کو اپنے دائیں طرف سے چھوڑ دینا، یہ بہت بڑی غلطی ہے، جو ایسا کرے گا اس کا طواف صحیح نہیں ہو گا، اس لیے کہ حقیقت میں اس نے بیت اللہ کا طواف نہیں کیا بلکہ اس کے بعض حصے کا طواف کیا۔

۳۔ پورے ساتوں چکروں میں رمل کرنا۔

۴۔ حجر اسود کو بوسہ دینے کے لیے سخت ازدحام پیدا کرنا یہاں تک کہ کبھی کبھی لڑائی جھگڑا اور گالی گلوں تک نوبت آ جاتی ہے، اور آپس میں مار پیٹ اور بد کلامی ہو جاتی ہے جو اس عمل کے لیے اور مسجد حرام کے اندر اور بیت اللہ کے سایہ میں قطعاً مناسب نہیں۔ پس ایسا کرنے سے طواف کے اندر (اجر میں) کمی ہوتی ہے، بلکہ پورے حج کے مناسک میں کمی ہوتی ہے، اس لیے کہ اللہ تعالیٰ کا فرمان ہے:

﴿الْحَجُّ أَشْهُرٌ مَّعْلُومَةٌ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوفَ وَلَا جِدَالَ فِي الْحَجِّ ...﴾

”جج کے مہینے مقرر ہیں، اس لیے جو شخص ان میں حج لازم کر لے وہ اپنی بیوی سے میل ملاپ کرنے، گناہ کرنے اور لڑائی جھگڑے کرنے سے بچتا رہے۔“ [سورۃ البقرۃ: ۱۹۷]۔

یہ مزاحمت اور بھیڑ بھاڑ خشوع و خضوع کو ختم کر دیتی اور اللہ کے ذکر و اذکار کو بھلا دیتی ہے، جبکہ طواف کے اندر یہی دونوں اصل مقصود ہوتے ہیں۔

۵۔ بعض لوگوں کا یہ اعتقاد رکھنا کہ حجر اسود بذات خود نفع بخش ہے، اس لیے بہت سارے لوگوں کو آپ ایسا پائیں گے کہ جب وہ حجر اسود کو چھوتے ہیں تو اپنے ہاتھوں کو باقی جسم پر پھیرتے کرتے ہیں اور ان کے ساتھ جو ان کے بچے ہوتے ہیں ان کے جسم پر بھی پھیرتے ہیں، حالانکہ یہ سب جہالت اور گمراہی ہے، نفع و نقصان صرف اللہ وحدہ لا شریک کی جانب سے ہے، گزشتہ صفحات میں امیر المومنین عمر رضی اللہ عنہ کا قول گزر چکا ہے جس میں آپ نے فرمایا: ”میں اچھی طرح جانتا ہوں کہ تو ایک پتھر ہے نہ تو کوئی نقصان پہنچا سکتا ہے اور نہ ہی کوئی نفع، اگر میں نے اللہ کے رسول صلی اللہ علیہ وسلم کو تجھے بوسہ دیتے ہوئے نہ دیکھا ہوتا تو میں تجھے بوسہ نہ دیتا۔“

۶۔ بعض حجاج کعبہ کے چاروں کونوں کو چھوتے ہیں بلکہ کبھی کبھی کعبہ کی تمام دیواروں کو بھی چھوتے ہیں اور پھر ہاتھ کو جسم پر پھیرتے ہیں، حالانکہ یہ جہالت اور گمراہی ہے اس لیے کہ استلام (چھونا) ایک عبادت اور اللہ عز و جل کی عظمت ہے، تو اس میں صرف انہی چیزوں کو کرنا واجب ہے جو اللہ کے نبی صلی اللہ علیہ وسلم سے وارد ہوں، اور اللہ کے نبی صلی اللہ علیہ وسلم نے بیت اللہ کے صرف دونوں یمنی کونوں ہی کو چھوا ہے یعنی حجرِ اسود کو (جو کعبہ کے جنوب مشرقی کونے میں ہے) اور رکن یمانی کو (جو جنوب مغربی کونہ ہے)۔

مسند امام احمد بن حنبل میں مجاہد سے روایت ہے کہ عبد اللہ بن عباس رضی اللہ عنہما نے معاویہ رضی اللہ عنہ کے ساتھ طواف کیا، تو معاویہ رضی اللہ عنہ چاروں کونوں کو چھونے لگے، اس پر عبد اللہ بن عباس رضی اللہ عنہما نے کہا: **ان دونوں کونوں کا (حجرِ اسود اور رکن یمانی کے علاوہ) کیوں استلام کرتے ہو جب کہ رسول اللہ صلی اللہ علیہ وسلم نے ان دونوں کو نہیں چھوا ہے؟ تو معاویہ رضی اللہ عنہ نے کہا کہ بیت اللہ کی کوئی ایسی چیز نہیں جس کو چھوڑ دیا جائے، اس پر عبد اللہ بن عباس رضی اللہ عنہما نے کہا: ”یقیناً تمہارے لیے رسول اللہ میں عمدہ نمونہ (موجود) ہے۔“ یہ سن کر معاویہ**

رضی اللہ عنہ نے کہا کہ آپ نے سچ کہا^(۱)۔

طواف اور اس میں سرزد ہونے والی قولی غلطیاں

نبی کریم صلی اللہ علیہ وسلم سے ثابت ہے کہ آپ جب بھی طواف کے دوران حجر اسود کے پاس پہنچتے تو ”اللہ اکبر“ کہتے^(۲) اور رکن یمانی اور حجر اسود کے درمیان یہ پڑھتے:

﴿... رَبَّنَا إِنَّا فِي الدُّنْيَا حَسَنَةٌ وَفِي الْآخِرَةِ حَسَنَةٌ وَقَدْ آتَيْنَاكَ الْغَنَاءَ﴾
﴿النَّارِ ٥١﴾

”اے ہمارے رب! ہمیں دنیا میں نیکی دے اور آخرت میں بھی بھلائی عطا فرما اور ہمیں عذاب جہنم سے نجات دے۔“^(۳) [سورة البقرة: ۲۰۱]۔

اور آپ نے فرمایا کہ: ”بیت اللہ کا طواف اور صفا و مروہ کی سعی کرنا اور جمرات کو

(۱) سنن ترمذی، کتاب الحج، باب ما جاء في استلام الحجر، حدیث نمبر: (۸۵۸)، اور مسند احمد: (۳۳۲/۱)۔

(۲) صحیح بخاری، کتاب الحج، باب التكبير عند الركن، حدیث نمبر: (۱۶۱۳)۔ حدیث حضرت ابن عباس رضی اللہ عنہما سے مروی ہے۔

(۳) سنن ابو داود، کتاب المناسک، باب الدعاء في الطواف، حدیث نمبر: (۱۸۹۲)، اور مسند احمد: (۳/۳)۔

(۴) حدیث عبد اللہ بن السائب رضی اللہ عنہ سے مروی ہے۔

کنکریاں مارنا اللہ تعالیٰ کے ذکر کے لیے مشروع کیا گیا ہے۔“ (۱)

اس موقع پر بعض طواف کرنے والے جن غلطیوں کا ارتکاب کرتے ہیں وہ یہ ہیں کہ: ہر چکر میں مخصوص دعائیں کرتے ہیں اور ان کے علاوہ اس چکر میں کوئی دوسری دعا نہیں کرتے، یہاں تک کہ اگر دعا کے ختم ہونے سے پہلے وہ چکر پورا ہو جائے تو اس دعا کو کاٹ دیتے ہیں، (دعا پڑھنا بند کر دیتے ہیں) گرچہ ایک ہی کلمہ باقی رہ گیا ہو، تاکہ دوسرے چکر کے لیے نئی دعا شروع کریں اور اگر چکر پورا ہونے سے پہلے اس چکر کی دعا پوری ہو گئی تو خاموش ہو جاتے ہیں، حالانکہ اللہ کے رسول صلی اللہ علیہ وسلم سے طواف کے ہر چکر کے لیے کوئی مخصوص دعا وارد نہیں ہے۔ شیخ الاسلام ابن تیمیہ رحمۃ اللہ علیہ کہتے ہیں کہ: ”طواف میں اللہ کے نبی صلی اللہ علیہ وسلم سے کوئی مخصوص ذکر وارد نہیں ہے، نہ ہی آپ کے حکم سے اور نہ ہی قول سے اور نہ ہی آپ کی تعلیم سے، بلکہ آدمی اس موقع پر تمام شرعی دعائیں پڑھ سکتا ہے۔ بہت سارے لوگ جو پر نالہ کے نیچے اور اس کے علاوہ دوسری جگہوں پر مخصوص دعائیں کرتے ہیں

(۱) سنن ابوداؤد، کتاب المناسک، باب فی الرمل، حدیث نمبر: (۱۸۸۸)، سنن ترمذی، کتاب الحج، باب ما جاء کیف ترمی الجمار؟، حدیث نمبر: (۹۰۲)، مسند احمد (۶/۶۴) حدیث عائشہ رضی اللہ عنہا سے مروی

اس کی بھی کوئی اصلیت نہیں ہے۔“^(۱)

اس لیے طواف کرنے والے کو چاہیے کہ وہ دنیا اور آخرت کی اپنی پسندیدہ چیز کے لیے دعا کرے اور اللہ تعالیٰ کا ذکر کرے چاہے وہ کوئی بھی مشروع ذکر ہو، جیسے تسبیح یا تحمید یا تہلیل یا تکبیر یا قرآن شریف کی تلاوت وغیرہ۔

ایک غلطی یہ بھی ہے جس کا ارتکاب بعض طواف کرنے والے کرتے ہیں کہ لکھی ہوئی دعاؤں کو اپنے ہاتھ میں لے کر پڑھتے ہیں اور ان کے معانی کو نہیں جانتے، بسا اوقات اس میں طباعت کی غلطی کی وجہ سے معنی بالکل بدل جاتا ہے اور طواف کرنے والا اپنے لیے ہی بد دعا کر بیٹھتا ہے اور اس کو اس کا شعور نہیں ہوتا، یہ تعجب خیز چیز بہت سننے میں آتی ہے۔

اگر طواف کرنے والا اپنے رب سے انہی چیزوں کے بارے میں دعا کرے جن کو وہ چاہتا ہے اور جانتا ہے کہ جس سے وہ اپنے مطلوب کی غایت کو پہنچ جائے تو یہ اس کے لیے نفع بخش اور بہتر ہوگا، اور اس میں اللہ کے رسول صلی اللہ علیہ وسلم کی بہتر طور پر اتباع اور اقتداء ہو جائے گی۔

(۱) مجموع الفتاویٰ (۲۶/۱۲۲)۔

ایک غلطی یہ بھی ہے جس کا ارتکاب بعض طواف کرنے والے کرتے ہیں کہ لوگ ایک جماعت کی شکل میں اکٹھا ہوتے ہیں اور ان کا ایک قائد ہوتا ہے جو ان کو بلند آواز سے دعائیں پڑھواتا اور طواف کراتا ہے اور اس کے پیچھے لوگ ایک آواز میں اس کی اتباع کرتے ہیں جس کی وجہ سے آواز بلند ہوتی ہے اور اس سے ایک ہنگامہ کی شکل پیدا ہوتی ہے، اور دوسرے طواف کرنے والوں کو کافی تشویش ہوتی ہے اور وہ لوگ کیا کہتے ہیں انھیں اس کا پتہ نہیں چلتا، جس کی وجہ سے ان کا خشوع و خضوع بھی جاتا رہتا ہے اور ایسی مقدس اور امن والی جگہ پر اللہ کے بندوں کو تکلیف پہنچتی ہے، اللہ کے نبی صلی اللہ علیہ وسلم ایک بار لوگوں کے پاس اس حال میں آئے کہ لوگ نماز پڑھ رہے تھے اور آواز کے ساتھ قرأت کر رہے تھے تو آپ ﷺ نے فرمایا: ”تم میں کا ہر شخص اپنے رب سے دعا و مناجات کرتا ہے اس لیے بعض بعض کے اوپر قرآن پڑھنے میں آواز بلند نہ کرے۔“ (اس کو امام مالک نے ”موطا“ میں روایت کیا ہے^(۱)، اور ابن عبد البر نے کہا کہ یہ حدیث صحیح ہے)۔^(۲)

(۱) موطا مالک، کتاب وقوت الصلاة، باب العمل في الصلاة، حدیث نمبر: (۲۱۳) بروایت یحییٰ بن یحییٰ۔
تحقیق: بشار عواد۔

(۲) التمهید (۲۳/۳۱۹)۔

کتنی اچھی بات ہوتی کہ یہ رہنما لوگوں کے ساتھ کعبہ کے سامنے آکر ٹھہر کر ان سے کہتا کہ اس طرح کرو، اس طرح کہو، جو دعائیں پسند ہو کرو، اور طواف میں ان کے ساتھ چلتا تا کہ ان میں کا کوئی غلطی نہ کرتا، لوگ اطمینان اور خشوع و خضوع کے ساتھ طواف کرتے اور اپنے رب کو خوف اور امید اور گریہ و زاری اور آہستہ سے پکارتے جو ان کو پسند ہوتا اس طرح کی دعا کرتے اور پکارتے، اور لوگ ان کی تکلیف سے محفوظ رہتے۔

طواف کے بعد کی دو رکعتیں اور ان میں کی جانی والی غلطیاں

نبی صلی اللہ علیہ وسلم سے ثابت ہے: جب آپ طواف سے فارغ ہوئے تو مقام ابراہیم کی طرف بڑھے اور قرآن کی یہ آیت پڑھی: ”وَآخِذُوا مِنْ مَّقَامِ إِبْرٰہِیْمَ مُصَلِّی“ (تم مقام ابراہیم کو جائے نماز مقرر کر لو)۔ [سورۃ البقرۃ: ۱۲۵]، آپ نے دو رکعت نماز پڑھی، اس حال میں کہ مقام ابراہیم آپ کے اور کعبہ کے درمیان تھا^(۱)، پہلی رکعت میں آپ نے ”سورہ فاتحہ“ اور ”قل یا اَیُّہا الکافرون“ پڑھی اور دوسری رکعت میں ”سورہ فاتحہ“

(۱) صحیح مسلم، کتاب الحج، باب حجة النبی ﷺ، حدیث نمبر: (۱۲۱۸) حدیث جابر رضی اللہ عنہ سے مروی ہے۔

اور ”قل هو اللہ احد“ (۱)۔

یہاں بعض لوگ یہ غلطی کرتے ہیں کہ یہ دو رکعت نماز مقام ابراہیم ہی کے قریب پڑھنا ضروری سمجھتے ہیں اور اسی وجہ سے وہاں ازدحام پیدا کرتے ہیں اور طواف کرنے والوں کو حج اور عمرہ کے موسم میں تکلیف دیتے ہیں اور ان کے طواف کے عمل میں رکاوٹ بنتے ہیں۔ حالاں کہ ان کا یہ گمان غلط ہے۔

اس لیے کہ طواف کے بعد کی دو رکعتیں پورے حرم میں کسی بھی جگہ پڑھ لینا کافی ہے، اور ممکن ہے کہ نماز پڑھنے والا مقام ابراہیم کو اپنے اور کعبہ کے سامنے کر لے، گرچہ وہ اس سے دور ہو، اور اس طور پر وہ صحن یا مسجد حرام کے برآمدہ میں نماز پڑھ لے گا، اور اذیت و تکلیف سے بچ جائے گا، نہ تو خود ہی تکلیف اٹھائے گا اور نہ ہی دوسروں کو تکلیف پہنچائے گا، اور اس کی نماز خشوع، خضوع اور اطمینان کے ساتھ ہو جائے گی۔

کتنی اچھی بات ہوتی اگر مسجد حرام کے پاس موجود ننگراں ایسے لوگوں کو منع کرتے جو طواف کرنے والوں کو مقام ابراہیم کے پاس نماز پڑھ کر تکلیف پہنچاتے ہیں اور ان کے لیے یہ واضح کرتے کہ طواف کے بعد کی دو رکعتیں اسی جگہ پڑھنا شرط

(۱) صحیح مسلم، کتاب الحج، باب حجة النبي ﷺ، حدیث نمبر: (۱۲۱۸) مرسل روایت کیا ہے۔

نہیں ہے۔

ایک غلطی یہ بھی ہے کہ بعض لوگ مقام ابراہیم کے پیچھے بغیر سبب کے بہت ساری رکعتیں پڑھتے ہیں، حالانکہ وہ دوسرے لوگ جو طواف سے فارغ ہوتے ہیں ان کو اس جگہ کی ضرورت ہوتی ہے۔

ایک غلطی یہ بھی ہے کہ بعض طواف کرنے والے جب دور رکعت نماز سے فارغ ہوتے ہیں تو ان کا راہبر ان کو کھڑا کر دیتا ہے اور بلند آواز سے دعا کرتا ہے اور وہ لوگ بھی اس کے ساتھ اسی طرح کرتے ہیں اور مقام ابراہیم کے پیچھے نماز پڑھنے والوں کو تشویش میں مبتلا کرتے ہیں اور ان کے اوپر ظلم کرتے ہیں، حالانکہ اللہ تعالیٰ کا فرمان ہے:

﴿ادْعُوا رَبَّكُمْ تَضَرُّعًا وَخُفْيَةً إِنَّهُ لَا يُحِبُّ الْمُعْتَدِينَ ٥٥﴾

”تم لوگ اپنے رب سے دعا کیا کرو گڑ گڑا کر اور چپکے چپکے بھی، واقعی اللہ تعالیٰ ان لوگوں کو ناپسند کرتا ہے جو حد سے نکل جائیں۔“ [سورۃ الاعراف: ۵۵]۔

صفا اور مروہ پر چڑھنے، ان دونوں کے اوپر دعا کرنے اور دونوں ہر ہی نشانیوں کے

درمیان دوڑنے کے وقت کی جانی والی غلطیاں

نبی صلی اللہ علیہ وسلم سے ثابت ہے کہ جب آپ صفا کے قریب پہنچے تو آپ نے یہ آیت پڑھی:

﴿ إِنَّا الصَّفَا وَالْمَرْوَةَ مِن شَعَائِرِ اللَّهِ ... ﴾ ۱۵۸

”بے شک صفا اور مروہ اللہ کی نشانیوں میں سے ہیں۔“ [سورة البقرة: ۱۵۸]۔

پھر آپ اس پر چڑھے یہاں تک کہ جب آپ نے کعبہ کو دیکھا تو قبلے کی طرف رخ کیا اور اپنے دونوں ہاتھوں کو اٹھایا اور اللہ کی تعریف کی اور جو چاہا آپ نے دعا کی اور اللہ کی وحدانیت اور کبریائی بیان کی اور کہا: «لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، لَا إِلَهَ إِلَّا اللَّهُ وَحْدَهُ، أَنْجَزَ وَعْدَهُ، وَنَصَرَ عَبْدَهُ، وَهَزَمَ الْأَحْزَابَ وَحْدَهُ» اللہ کے سوا کوئی معبود برحق نہیں، وہ اکیلا ہے، اس کا کوئی شریک نہیں، اسی کی بادشاہت ہے اور تمام تعریف اسی کے لیے ہے اور وہ ہر چیز پر کامل قدرت رکھتا ہے، اللہ کے سوا کوئی معبود برحق نہیں، وہ اکیلا ہے، اس نے اپنا وعدہ پورا فرمایا اور اپنے بندے کی مدد فرمائی اور اس اکیلے ہی نے (مخالف) گروہوں کو شکست دی۔“ پھر اس کے بعد دعا کی، اور اسی طرح آپ نے تین مرتبہ دعا کی،

پھر آپ صفا پہاڑی سے چل کر نیچے اترے، یہاں تک کہ جب آپ وادی میں پہنچ گئے جو دونوں ہری نشانیوں کے درمیان ہے تو آپ دوڑے یہاں تک کہ جب آپ نے ان دونوں کو پار کر لیا تو معمول کی چال چلنے لگے، یہاں تک کہ آپ مروہ تک پہنچے تو آپ نے اسی طرح کیا جیسے آپ نے صفا پر کیا تھا^(۱)۔

یہاں وہ غلطی جس کو بعض سعی کرنے والے کرتے ہیں یہ ہے کہ جب لوگ صفا اور مروہ پر چڑھتے ہیں تو کعبہ کا استقبال کر کے تین تکبیر کہتے ہیں اور ہاتھ اٹھا کر اشارہ کرتے ہیں جس طرح نماز میں کرتے ہیں، پھر اس کے بعد اترتے ہیں، حالانکہ یہ نبی صلی اللہ علیہ وسلم کی سنت کے خلاف ہے۔ لہذا اگر ان کے لیے آسان ہو تو یہاں نبی صلی اللہ علیہ وسلم کی سنت کے مطابق عمل کریں، نہیں تو پھر اس کو چھوڑ ہی دیں اور کوئی دوسرا نیا طریقہ نہ اپنائیں جس کو اللہ کے نبی صلی اللہ علیہ وسلم نے نہیں کیا۔

انہی غلطیوں میں سے ایک غلطی یہ بھی ہے کہ بعض سعی کرنے والے صفا سے مروہ تک بہت تیزی سے چلتے ہیں، یعنی پورا سعی ان کا اسی طرح ہوتا ہے، حالانکہ یہ سنت کے خلاف ہے، کیونکہ تیزی سے چلنا صرف دونوں ہری نشانیوں کے درمیان

(۱) صحیح مسلم، کتاب الحج، باب حجة النبی ﷺ، حدیث نمبر: (۱۲۱۸) حدیث جابر رضی اللہ عنہ سے مروی ہے۔

ہے اور باقی سعی میں عام چال چلنا ہے، یہ غلطی زیادہ تر جہالت کی وجہ سے واقع ہوتی ہے یا اس وجہ سے کہ بہت سے لوگ سعی سے جلد از جلد چھٹکارا حاصل کرنا چاہتے ہیں۔ واللہ المستعان۔

انہی غلطیوں میں سے ایک غلطی یہ بھی ہے کہ بعض عورتیں بھی دونوں ہری نشانیوں کے درمیان تیزی سے چلتی ہیں، یعنی دوڑتی ہیں، جیسے کہ مرد لوگ کرتے ہیں، حالانکہ یہاں عورت کو تیزی سے نہیں چلنا ہے بلکہ وہ اپنی عام چال چلے گی، اس لیے کہ عبد اللہ بن عمر رضی اللہ عنہما کا قول ہے: ”عورتوں کے لیے نہ ہی بیت اللہ کے طواف کے وقت تیز چلنا ہے اور نہ ہی صفا و مروہ کے درمیان۔“^(۱)

بعض سعی کرنے والے یہ بھی غلطی کرتے ہیں کہ جب جب وہ صفا یا مروہ پر چڑھتے ہیں تو اللہ کا یہ فرمان پڑھتے ہیں:

﴿ إِنَّ الصَّفَا وَالْمَرْوَةَ مِنْ شَعَائِرِ اللَّهِ ... ﴾ ۱۵۸

”بے شک صفا اور مروہ اللہ کی نشانیوں میں سے ہیں۔“ [سورة البقرة: ۱۵۸]۔

جب کہ سنت یہ ہے کہ صرف صفا پر پہلے چکر کے وقت اس آیت کو پڑھا جائے۔

(۱) مصنف ابن ابی شیبہ (۵/۱۶۴) حدیث نمبر: (۱۳۰۹۷)۔ مکتبۃ الرشید کی طباعت۔

اور ایک غلطی یہ بھی ہے کہ بعض سعی کرنے والے ہر چکر کے لیے مخصوص دعائیں پڑھتے ہیں حالانکہ اس کی شریعت میں کوئی اصل نہیں ہے۔

وقوف عرفہ کے وقت کی جانے والی غلطیاں

اللہ کے نبی صلی اللہ علیہ وسلم سے ثابت ہے کہ آپ عرفہ کے دن سورج کے ڈھلنے تک نمرہ میں ٹھہرے، پھر اپنی اونٹنی پر سوار ہوئے اور وادی عرفہ کے بیچ میں اترے اور وہاں ظہر اور عصر کی نماز دو دور کعت جمع تقدیم کر کے ایک اذان اور دو اقامت سے پڑھی، پھر آپ سوار ہوئے یہاں تک کہ اپنے ٹھہرنے کی جگہ پر آئے اور وہاں ٹھہرے اور کہا: ”میں اس جگہ ٹھہرا ہوں اور پورا عرفہ ٹھہرنے کی جگہ ہے۔“ چنانچہ آپ قبلہ رخ ہو کر کے اپنے دونوں ہاتھوں کو اٹھا کر مسلسل کھڑے رہے اور اللہ کا ذکر اور اس سے دعا کرتے رہے یہاں تک کہ سورج غروب ہو گیا، اور اس کی گولائی نظر سے اوجھل ہو گئی، پھر آپ مزدلفہ کی طرف چلے۔^(۱)

(۱) صحیح مسلم، کتاب الحج، باب حجة النبی ﷺ، و باب ما جاء أن عرفة كلها موقف، حدیث نمبر: (۱۲۱۸)

حدیث جابر رضی اللہ عنہ سے مروی ہے۔

وہ غلطیاں جو بعض حجاج کرام سے یہاں سرزد ہوتی ہیں:

۱۔ پہلی غلطی یہ کہ لوگ عرفہ کے حدود کے باہر اترتے ہیں اور اپنی قیام گاہوں میں رہتے ہیں یہاں تک کہ سورج غروب ہو جاتا ہے، پھر وہیں سے مزدلفہ کے لیے روانہ ہو جاتے ہیں، اور عرفہ میں ان کا وقوف نہیں ہو پاتا ہے، یہ بہت بڑی غلطی ہے جس سے حج فوت ہو جاتا ہے، (یعنی ان کا حج ہی نہیں ہوتا)، کیونکہ عرفہ کے اندر وقوف کرنا اور ٹھہرنا حج کا ایک رکن ہے جس کے بغیر حج صحیح نہیں ہو گا، اور جو شخص عرفہ کے اندر اس میں میں ٹھہرنے کے وقت نہ ٹھہرے، اس کا حج نہیں ہوتا، اس لیے کہ نبی صلی اللہ علیہ وسلم کا فرمان ہے: ”عرفہ ہی حج ہے جو شخص مزدلفہ کی رات میں فجر کے طلوع ہونے سے پہلے عرفہ آگیا اس نے حج کو پالیا۔“^(۱)

اور اس سنگین غلطی کا سبب یہ ہے کہ لوگ ایک دوسرے سے دھوکہ کھا جاتے ہیں اس لیے کہ ان میں سے بعض لوگ عرفہ پہنچنے سے پہلے اتر جاتے ہیں اور عرفہ کی

(۱) سنن أبوداود، کتاب المناسک، باب من لم یدرک عرفۃ، حدیث نمبر: (۱۹۴۹)، سنن ترمذی، کتاب الحج، باب ما جاء فیمین أدرك الإمام بحج، حدیث نمبر: (۸۸۹)، سنن نسائی، کتاب المناسک، باب فرض الوقوف بعرفۃ، حدیث نمبر: (۳۰۱۹)، سنن ابن ماجہ، کتاب الحج، باب من أتى عرفۃ قبل الفجر لیلة جمع، حدیث نمبر: (۳۰۱۵)، اور مسند حمد (۴/۳۰۹)، حدیث عبد الرحمن ابن عمر رضی اللہ عنہ سے مروی ہے۔

نشانی اور حدود نہیں تلاش کرتے، اور اس طرح اپنا بھی حج ضائع کر دیتے ہیں اور دوسروں کے بھی دھوکہ میں مبتلا ہونے کا سبب بنتے ہیں۔

کتنی اچھی بات ہوتی اگر حج کے مناسک کی طرف رہنمائی کرنے والے لوگ مختلف زبانوں کے ذریعہ کسی وسیلے سے تمام لوگوں کو ان کی غلطیوں کے بارے میں متنبہ کرتے اور مطوفین سے عہد لیتے کہ تمام حجاج کو اس سے بچنے کی تاکید کریں، تاکہ لوگوں کو بصیرت حاصل ہو اور وہ صحیح طور پر مناسک حج ادا کر سکیں۔

۲- دوسری غلطی یہ ہے کہ لوگ سورج ڈوبنے سے پہلے عرفہ سے روانہ ہو جاتے ہیں، حالانکہ یہ حرام ہے، اس لیے کہ نبی صلی اللہ علیہ وسلم کی سنت کے خلاف ہے، کیونکہ آپ سورج غروب ہونے تک ٹھہرے رہے یہاں تک کہ سورج کی گولائی غائب ہو گئی، اور اس لئے بھی کہ سورج ڈوبنے سے پہلے عرفہ سے روانہ ہونا زمانہ جاہلیت کی عادت اور عمل ہے۔

۳- تیسری غلطی یہ ہے کہ لوگ دعاء کرتے وقت جبل عرفہ کی طرف رخ کرتے ہیں، گرچہ قبلہ ان کی پیٹھ پیچھے ہو یا ان کے دائیں طرف ہو یا بائیں طرف ہو، یہ بھی سنت کے خلاف ہے، سنت یہ ہے کہ قبلہ کی طرف رخ کر کے دعا کی جائے جیسا کہ نبی صلی اللہ علیہ وسلم نے کیا۔

رمی جمرات اور اس میں کی جانے والی غلطیاں

نبی صلی اللہ علیہ وسلم سے ثابت ہے کہ آپ نے دس ذی الحجۃ (یوم النحر) کو چاشت کے وقت جمرہ عقبہ (آخری جمرہ جو مکہ سے قریب ہے) کو سات کنکریاں ماریں اور ہر کنکری مارتے وقت آپ ”اللہ اکبر“ کہتے تھے^(۱)، ان میں سے ہر کنکری چنے کے دانے سے معمولی سی بڑی تھی۔

اور سنن نسائی میں فضل بن عباس رضی اللہ عنہما سے روایت ہے - اور وہ مزدلفہ سے منی تک نبی صلی اللہ علیہ وسلم کی سواری پر پیچھے سوار تھے - کہ جب آپ وادی محسر میں پہنچے تو وہاں اترے اور فرمایا: ”تم لوگ یہاں سے جمرہ کو کنکری مارنے کے لیے چنے کے دانے سے معمولی بڑی کنکریاں چنو۔“ فضل بن عباس کہتے ہیں کہ نبی صلی اللہ علیہ وسلم اپنے ہاتھ سے ویسا ہی اشارہ کر رہے تھے جس طرح انسان اپنی انگلیوں سے کنکری پھینکتے وقت کرتا ہے۔^(۲)

(۱) صحیح بخاری، کتاب الحج، باب إذا رمی الجمرتين یقوم ویسھل مستقبل القبلة، حدیث نمبر: (۱۷۵۱) حدیث ابن عمر رضی اللہ عنہما سے مروی ہے، صحیح مسلم، کتاب الحج، باب حجة النبی ﷺ، حدیث نمبر: (۱۲۱۸) حدیث جابر رضی اللہ عنہ سے مروی ہے۔

(۲) سنن نسائی، کتاب مناسک الحج، باب من آین یلتقط الحصى؟، حدیث نمبر: (۳۰۶۰)، صحیح مسلم، کتاب الحج، باب استحباب اداۃ الحاج التلبیۃ حتی یشرع فی رمی جمرۃ العقبة، حدیث نمبر: (۱۲۸۲)۔

مسند امام احمد بن حنبل میں عبد اللہ بن عباس رضی اللہ عنہما سے روایت ہے، یحییٰ نے کہا: عوف نہیں جانتے، یعنی ان کو شک ہوا کہ عبد اللہ نے کہا یا فضل نے کہا کہ: مجھ سے رسول اللہ صلی اللہ علیہ وسلم نے جمرہ عقبہ کی صبح کہا اس حال میں کہ آپ اپنی سواری پر تھے کہ: ”مجھے کنکریاں چن کر دو“ راوی کہتے ہیں کہ میں نے آپ کے لیے چنے کے دانے سے معمولی بڑی کنکریاں چن کر دیں، تو آپ نے ان کو اپنے ہاتھ میں رکھا اور دو مرتبہ فرمایا: ”اس طرح کی کنکریاں ہونی چاہئیں“ اور اپنے ہاتھ میں لے کر کہا، اور یحییٰ نے اشارہ کیا کہ آپ نے اس کو اٹھایا اور کہا: ”تم لوگ غلو سے بچو کیونکہ تم سے پہلے کی قومیں دین میں غلو کے سبب ہلاک کر دی گئیں۔“^(۱)

ام سلیمان بن عمرو بن الاحوص رضی اللہ عنہا کہتی ہیں کہ میں نے عید الاضحیٰ کے دن رسول اللہ صلی اللہ علیہ وسلم کو دیکھا کہ آپ وادی کے نشیبی حصہ کی جانب سے جمرہ عقبہ کو کنکریاں مار رہے تھے اور کہہ رہے تھے: ”اے لوگو! تم میں کابعض بعض کو قتل نہ کرے، اور جب تم جمرہ کو کنکریاں مارو تو چنے سے معمولی بڑی کنکریوں سے مارو۔“ (اس کو امام احمد نے روایت کیا ہے)۔^(۲)

(۱) مسند احمد، حدیث نمبر: (۳۴۷/۱)، سنن نسائی، کتاب مناسک الحج، باب التقاط الحصى، حدیث نمبر:

(۳۰۵۹)، سنن ابن ماجہ، کتاب المناسک، باب قدر حصی الرمی، حدیث نمبر: (۳۰۲۹)۔

(۲) مسند احمد (۵۰۳/۳)، سنن ابوداؤد، کتاب المناسک، باب فی رمی الجمار، حدیث نمبر: (۱۹۶۶)۔

صحیح بخاری میں عبد اللہ بن عمر رضی اللہ عنہما سے روایت ہے کہ وہ چھوٹے جمرہ کو سات کنکریاں مارتے تھے اور ہر کنکری مارتے وقت ”اللہ اکبر“ کہتے تھے، پھر تھوڑا آگے بڑھ کر نیچے اترتے اور قبلہ رخ ہو کر کے دونوں ہاتھوں کو اٹھا کر دیر تک کھڑے ہو کر دعا کرتے تھے، پھر اس کے بعد جمرہ وسطیٰ کو کنکری مارتے تھے، اور بائیں طرف ہٹ کر نیچے اترتے اور قبلہ رخ ہو کر کے دونوں ہاتھوں کو اٹھا کر دیر تک دعا کرتے تھے، پھر بڑے جمرہ کو وادی کے بیچ سے کنکری مار کر نکل جاتے تھے اور وہاں کھڑے نہیں ہوتے تھے، اور کہتے تھے اسی طرح میں نے رسول اللہ صلی اللہ علیہ وسلم کو کرتے ہوئے دیکھا ہے۔^(۱)

امام احمد اور ابو داؤد نے عائشہ رضی اللہ عنہا کے واسطے سے روایت کیا ہے کہ آپ صلی اللہ علیہ وسلم نے فرمایا: ”بلاشبہ بیت اللہ کا طواف اور صفا و مروہ کی سعی اور جمرات کو کنکریاں مارنا اللہ کے ذکر کے لیے مشروع کیا گیا ہے۔“^(۲)

(۱) صحیح بخاری، کتاب الحج، باب إذا رمی الجمرتين يقوم ويسهل مستقبل القبلة، حدیث نمبر: (۱۷۵۱)۔

(۲) سنن ابو داؤد، کتاب المناسک، باب فی الرمل، حدیث نمبر: (۱۸۸۸)، سنن ترمذی، کتاب الحج، باب ما

جاء کیف ترمی الجمار؟، حدیث نمبر: (۹۰۲)، ومسند احمد (۶/۶۴)۔

وہ غلطیاں جو بعض حجاج کرام سے سرزد ہوتی ہیں:

۱- ان کا یہ اعتقاد کہ مزدلفہ ہی سے کنکریاں لینا ضروری ہے، اس لیے وہ رات ہی میں کنکریاں چننے میں اپنے آپ کو تھکاتے اور مشقت میں ڈالتے ہیں، اور منیٰ کے تمام دنوں کے لئے ان کو اپنے پاس محفوظ رکھتے ہیں، یہاں تک کہ اگر ان لوگوں میں سے کوئی اپنی ایک کنکری گم کر دیتا ہے تو وہ بہت غمگین ہوتا ہے اور اپنے ساتھیوں سے سوال کرتا ہے کہ وہ مزدلفہ میں چنی ہوئی کنکریوں میں سے بچی ہوئیں کو اسے عنایت کر دیں۔

پہلے اس کی وضاحت ہو چکی ہے کہ نبی صلی اللہ علیہ وسلم سے اس کی کوئی اصل نہیں ہے، اور آپ نے عبد اللہ بن عباس رضی اللہ عنہما کو جب کنکریاں چننے کا حکم دیا تھا تو آپ اپنی سواری پر تھے اور ظاہر یہی ہے کہ آپ کا یہ ٹھہرنا جمرہ کے پاس تھا، کیونکہ آپ سے یہ بات ثابت نہیں ہے کہ آپ مزدلفہ سے چلنے کے بعد اس سے پہلے ٹھہرے تھے اور چونکہ آپ کو اس وقت ان کنکریوں کی ضرورت نہیں تھی، اس لیے آپ کو اس سے پہلے کنکریاں چننے کے لیے حکم دینے کی ضرورت بھی نہیں تھی، اور نہ اس کا کوئی فائدہ تھا۔

۲- ان کا یہ اعتقاد کہ وہ شیطان کو کنکری مار رہے ہیں اور اسی لیے جمرہ کو شیطان سے موسوم کرتے ہیں اور کہتے ہیں کہ بڑے یا چھوٹے شیطان کو ہم نے مارا، یا یہ کہتے ہیں کہ میں نے شیطان کے باپ کو مارا اور اس سے ان کی مراد جمرہ عقبہ یعنی بڑا جمرہ ہوتا ہے، اور اسی طرح کے دوسرے الفاظ بولتے ہیں جو ان مقدس جگہوں کے لیے مناسب نہیں ہیں۔

آپ یہ بھی دیکھیں گے کہ وہ کنکریوں کو نہایت ہی سخت غصہ اور چیخ و پکار اور گالی و گلوچ کے ساتھ پھینکتے ہیں اور ان کا گمان یہ ہوتا ہے کہ وہ شیطان کو مار رہے ہیں، یہاں تک کہ ہم نے بھی اس کا مشاہدہ کیا ہے کہ کچھ لوگ اس کے اوپر چڑھ کر اس کو پکڑ کر جوتے اور بڑے پتھر وغیرہ سے غصہ اور جذبات میں ہو کر مارتے ہیں، اس وقت ان کو لوگوں کی کنکریاں بھی لگتی ہیں۔ جس سے ان کا غصہ اور بڑھتا ہے اور لوگ ان کے اس فعل پر قہقہہ لگا کر ہنستے ہیں، گویا کہ وہ ایک مزاحیہ ڈرامہ ہے جس کا لوگ مشاہدہ کر رہے ہیں، یہ سب چیزیں ہم نے جمرات پر پل بنائے جانے اور جمرات کے ستون کو بلند کیے جانے سے پہلے دیکھا ہے۔

مذکورہ سارے امور اس عقیدہ پر مبنی ہوتے ہیں کہ حاجی لوگ شیطان کو مار رہے ہیں، جبکہ اس کی کوئی صحیح اور قابلِ اعتماد دلیل نہیں۔ آپ جان چکے ہیں کہ رمی جمرہ

کی مشروعیت کی حکمت کیا ہے، اس کو اللہ کے ذکر و اذکار کے لیے مشروع کیا گیا ہے اور اسی لیے نبی صلی اللہ علیہ وسلم ہر کنکری پھینکتے وقت ”اللہ اکبر“ کہتے تھے۔

۳۔ بہت سے لوگ جمرات کو بڑی بڑی کنکریوں اور جوتوں و چیلوں اور لکڑیوں سے مارتے ہیں، حالانکہ یہ بہت بڑی غلطی ہے، اور نبی صلی اللہ علیہ وسلم کی لائی ہوئی شریعت کے خلاف ہے، جس کو آپ نے اپنی امت کے لیے اپنے فعل و حکم کے ذریعہ مشروع کیا، اس طرح کہ آپ نے چنے سے معمولی بڑی کنکری سے رمی کی اور اپنی امت کو بھی اسی کا حکم دیا کہ وہ بھی اسی کے مثل کنکری سے رمی کریں اور آپ نے امت کو دین کے اندر غلو کرنے سے ڈرایا، لیکن اس بڑی غلطی کا سبب یہ ہے جیسا کہ پہلے گزر چکا ہے کہ لوگ یہ سمجھتے ہیں کہ وہ شیطان کو کنکری مارتے ہیں۔

۴۔ جمرات کی طرف لوگ سنگدلی اور سختی کے ساتھ آتے ہیں اور اللہ تعالیٰ کے لیے خشوع اختیار نہیں کرتے اور نہ ہی اللہ کے بندوں پر رحم کرتے ہیں، ان کے اس فعل کی وجہ سے دوسرے مسلمانوں کو اذیت اور تکلیف پہنچتی ہے اور لڑائی جھگڑے تک کی نوبت آ جاتی ہے، جس کی وجہ سے یہ عبادت اور مقدس مقام لڑائی جھگڑے میں تبدیل ہو جاتا ہے اور جس کام کے لیے اس کو مشروع کیا گیا تھا اور جس پر نبی صلی اللہ علیہ وسلم تھے اس سے وہ چیز نکل جاتی ہے۔ مسند امام احمد بن حنبل میں قدامہ بن

عبداللہ بن عمار رضی اللہ عنہ سے روایت ہے وہ کہتے ہیں کہ: ”میں نے نبی صلی اللہ علیہ وسلم کو قربانی کے دن (دسویں ذی الحجہ کو) دیکھا کہ آپ اپنی صہباء اونٹنی پر سوار ہو کر جمرہ عقبہ کو کنکری مار رہے تھے اور وہاں لڑائی جھگڑا، دھکم پیل اور ہٹو بچو کی کوئی بات نہیں تھی، (یعنی سکون سے سب لوگ کنکری مار رہے تھے)۔“ (اس کو ترمذی نے روایت کیا ہے اور کہا کہ یہ حدیث حسن صحیح ہے)۔^(۱)

۵۔ ایام تشریق میں پہلے اور دوسرے جمرہ کی رمی کے بعد کھڑے ہو کر دعا کرنا لوگ چھوڑ دیتے ہیں، اور پہلے یہ بات معلوم ہو چکی ہے کہ نبی صلی اللہ علیہ وسلم ان دونوں جمروں کو رمی کرنے کے بعد قبلہ رخ ہو کر کے اور دونوں ہاتھوں کو اٹھا کر کے لمبی دعائیں کرتے تھے۔

اور اس سنت کو چھوڑنے کا سبب یہ ہے کہ لوگ سنت سے ناواقف اور جاہل ہیں یا بہت سارے لوگ سوچتے ہیں کہ جلدی سے اس عبادت سے چھٹکارا حاصل کر لیں۔ کتنی اچھی بات ہوتی کہ حاجی حج سے پہلے حج کے احکام و مسائل کو سیکھ لیتا تاکہ وہ

(۱) سنن ترمذی، کتاب الحج، باب ماجاء فی کراہیۃ طرد الناس عند رمی الجمار، حدیث نمبر: (۹۰۳)، سنن نسائی، کتاب المناسک، باب الرکوب إلی الجمار، حدیث نمبر: (۳۰۶۳)، سنن ابن ماجہ، کتاب المناسک، باب رمی الجمار را کبہ، حدیث نمبر: (۳۰۳۵)، اور مسند امام احمد (۳/۲۱۳)۔

اللہ کی عبادت اچھے ڈھنگ اور طریقے سے کرتا اور اللہ کے نبی صلی اللہ علیہ وسلم کی متابعت اور سنت کو پالتا۔ اگر کوئی شخص کسی شہر یا ملک کے سفر کا ارادہ کرے تو آپ دیکھیں گے کہ وہ پہلے اس کے راستہ کے بارے میں معلومات حاصل کرے گا تا کہ وہ منزل مقصود تک آسانی سے پہنچ سکے، تو وہ شخص جو اللہ تعالیٰ اور اس کی جنت تک پہنچنے کے لیے کوئی راستہ چلنا چاہے تو کیا اس کے لیے ضروری نہیں کہ وہ چلنے سے پہلے اس کے بارے میں معلومات حاصل کرے تا کہ منزل مقصود تک آسانی پہنچے۔

۶۔ بعض لوگ ایسا کرتے ہیں کہ ساری کنکریوں کو ایک ہی بار میں مٹھی بھر کر مار دیتے ہیں، یہ بہت ہی بڑی غلطی ہے، اہل علم نے کہا ہے کہ اگر کوئی شخص ایک سے زیادہ کنکریاں ایک ہی بار میں مار دے تو وہ ایک ہی کنکری شمار کی جائے گی، اس لیے ضروری ہے کہ ہر کنکری کو ایک ایک کر کے مارا جائے جس طرح سے نبی صلی اللہ علیہ وسلم نے کیا ہے۔

۷۔ بہت سے لوگ رمی کے وقت مخصوص دعائیں پڑھتے ہیں جو نبی صلی اللہ علیہ وسلم سے وارد نہیں ہیں، جیسے وہ کہتے ہیں: ”اَللّٰهُمَّ اجْعَلْهَا رِضًا لِلرَّحْمٰنِ، وَغَضَبًا لِلشَّيْطَانِ“ (اے اللہ! اسے رحمن کی رضا اور شیطان کے لیے غصہ و ناراضگی کا سبب بنا دے)۔ کبھی کبھی ایسا ہوتا ہے کہ اس دعا کو پڑھتے وقت وہ تکبیر کہنا چھوڑ دیتے ہیں جو

کہ نبی صلی اللہ علیہ وسلم سے وارد ہے، اور بہتر یہ ہے کہ صرف اسی پر اکتفا کیا جائے جو نبی صلی اللہ علیہ وسلم سے وارد ہے، اس میں کسی قسم کی کمی زیادتی نہ کی جائے۔

۸۔ بہت سے لوگ خود کنکری مارنے سے سستی برتتے ہیں اور طاقت رکھنے کے باوجود دوسروں کو وکیل بناتے ہیں تاکہ اپنے آپ کو مشقت اور بھیڑ بھاڑ اور پریشانی سے محفوظ رکھیں، اللہ تعالیٰ نے حج پورا کرنے کے لیے جو حکم دیا ہے یہ اس کے مخالف ہے، جیسا کہ فرمایا:

﴿وَأَمُّوا الْحَجَّ وَالْعُمْرَةَ لِلَّهِ ... ﴿۱۶۱﴾﴾

”اور حج و عمرہ کو اللہ کے لیے پورا کرو۔“ [سورۃ البقرہ: ۱۹۶]۔

اس لیے قدرت و طاقت رکھنے والے کے لیے واجب ہے کہ وہ بذات خود کنکریاں مارے اور مشقت و پریشانی اور تھکان پر صبر کرے، کیونکہ حج ایک قسم کا جہاد ہے اور اس کے اندر مشقت و پریشانی لاحق ہونا لازمی ہے، پس حاجیوں کو چاہیے کہ وہ اپنے رب سے ڈریں اور حتی المقدور اپنے مناسک کو پورا کریں جیسا کہ اللہ تعالیٰ نے ان کو حکم دیا ہے۔

طوافِ وداع اور اس میں کی جانے والی غلطیاں

صحیحین (صحیح بخاری و صحیح مسلم) میں عبد اللہ بن عباس رضی اللہ عنہما سے ثابت ہے کہ آپ صلی اللہ علیہ وسلم نے فرمایا: ”لوگوں کو یہ حکم دیا گیا کہ ان کا آخری عہد (کام) بیت اللہ کے ساتھ ہو مگر اسے حائضہ عورتوں کے اوپر سے ساقط کر دیا گیا۔“^(۱)

اور صحیح مسلم کے الفاظ یہ ہیں کہ عبد اللہ بن عباس رضی اللہ عنہما نے فرمایا کہ: لوگ ہر طرف سے اپنے وطن کو واپس ہو رہے تھے تو نبی صلی اللہ علیہ وسلم نے فرمایا: ”کوئی بھی شخص اس وقت تک مکہ چھوڑ کر واپس نہ جائے جب تک کہ وہ بیت اللہ کا طواف نہ کر لے۔“^(۲)

اسے ابو داؤد نے ان الفاظ کے ساتھ روایت کیا ہے: ”یہاں تک کہ اس کا آخری کام بیت اللہ کا طواف ہو۔“^(۳)

صحیحین (بخاری و مسلم) میں ام سلمہ رضی اللہ عنہا سے روایت ہے وہ کہتی ہیں:

-
- (۱) صحیح بخاری، کتاب الحج، باب طواف الوداع، حدیث نمبر: (۱۷۵۵)، صحیح مسلم، کتاب الحج، باب وجوب طواف الوداع، حدیث نمبر: (۳۲۸/۳۸۰)۔
- (۲) صحیح مسلم، کتاب الحج، باب وجوب طواف الوداع، حدیث نمبر: (۱۳۲۷)۔
- (۳) سنن ابو داؤد، کتاب المناسک، باب الوداع، حدیث نمبر: (۲۰۰۲)۔

میں بیمار تھی، میں نے نبی صلی اللہ علیہ وسلم سے ذکر کیا تو آپ نے فرمایا: ”تم لوگوں کے پیچھے سے سوار ہو کر طواف کر لو۔“ ام سلمہ کہتی ہیں کہ میں نے طواف کیا اور اللہ کے رسول صلی اللہ علیہ وسلم بیت اللہ کے پہلو میں نماز پڑھ رہے تھے اور سورۃ طور پڑھ رہے تھے۔“ (۱)

سنن نسائی میں ام سلمہ ہی سے روایت ہے وہ کہتی ہیں کہ: اے اللہ کے رسول صلی اللہ علیہ وسلم! اللہ کی قسم میں نے مکہ سے نکلنے کا طواف (طوافِ وداع) نہیں کیا، تو آپ نے فرمایا: ”جب نماز شروع ہو جائے تو تم اپنے اونٹ پر سوار ہو کر لوگوں کے پیچھے سے طواف کر لو۔“ (۲)

صحیح بخاری میں انس بن مالک رضی اللہ عنہ سے روایت ہے: نبی صلی اللہ علیہ وسلم نے ظہر، عصر، مغرب اور عشاء کی نماز پڑھی، پھر وادی محصب میں آپ نے تھوڑی دیر آرام کیا پھر اس کے بعد بیت اللہ کے لیے روانہ ہوئے اور اس کا طواف کیا۔ (۳)

صحیحین (بخاری و مسلم) میں عائشہ رضی اللہ عنہا سے روایت ہے کہ صفیہ رضی

(۱) صحیح بخاری، کتاب الحج، باب المریض یطوف راکباً، حدیث نمبر: (۱۶۳۳)، صحیح مسلم، کتاب الحج، باب جواز الطواف علی بعیر وغیرہ، حدیث نمبر: (۱۲۷۶)۔

(۲) سنن نسائی، کتاب مناسک الحج، باب طواف الرجال مع النساء، حدیث نمبر: (۲۹۲۹)۔

(۳) صحیح بخاری، کتاب الحج، باب طواف الوداع، حدیث نمبر: (۱۷۵۶)۔

اللہ عنہا طوافِ افاضہ کے بعد حائضہ ہو گئیں، تو نبی صلی اللہ علیہ وسلم نے کہا کہ: ”کیا وہ ہم لوگوں کو روک دیں گی؟ بعض بیویوں نے کہا کہ انھوں نے طوافِ افاضہ کر لیا ہے، آپ نے فرمایا کہ تب تو وہ کوچ کریں۔“ (۱)

اور مؤطا میں عبد اللہ بن عمر بن خطاب رضی اللہ عنہا سے روایت ہے کہ عمر رضی اللہ عنہ نے فرمایا کہ: ”حج سے کوئی بھی شخص اس وقت تک واپس نہ پھرے جب تک کہ بیت اللہ کا طواف نہ کر لے، اس لیے کہ آخری کام بیت اللہ کا طواف کرنا ہے۔“ (۲)

اور اسی مؤطا ہی میں یحییٰ بن سعید سے روایت ہے کہ عمر رضی اللہ عنہ نے ایک آدمی کو ”مر الظهران“ سے واپس کر دیا جس نے طوافِ وداع نہیں کیا تھا یہاں تک کہ اس نے واپس آکر طوافِ وداع کیا۔ (۳)

(۱) صحیح بخاری، کتاب المغازی، باب حجة الوداع، حدیث نمبر: (۴۴۰۱)، اور صحیح مسلم، کتاب الحج، باب وجوب طواف الوداع، حدیث نمبر: (۳۸۲/۱۲۱۱)۔

(۲) مؤطا مالک، کتاب الحج، باب وداع البیت، حدیث نمبر: (۱۰۷۹) بروایت یحییٰ بن یحییٰ۔ تحقیق: بشار عواد۔

(۳) مؤطا مالک، کتاب الحج، باب وداع البیت، حدیث نمبر: (۱۰۸۱) بروایت یحییٰ بن یحییٰ۔ تحقیق: بشار عواد۔

وہ غلطیاں جن کا بعض لوگ اس موقع پر ارتکاب کرتے ہیں:

۱- حج سے واپس ہونے والے لوگ کنکریاں مارنے سے پہلے منی سے مکہ آکر طوافِ وداع کرتے ہیں اور پھر واپس جا کر کنکریاں مارتے ہیں پھر وہیں سے اپنے شہروں کو سفر کر جاتے ہیں، حالانکہ ایسا کرنا جائز نہیں ہے کیونکہ یہ اللہ کے نبی صلی اللہ علیہ وسلم کے حکم کی مخالفت ہے، جس میں آپ نے یہ فرمایا کہ حاجیوں کا آخری کام بیت اللہ کا طواف کرنا ہے، پس جس نے طوافِ وداع کے بعد کنکری ماری اس کا آخری کام کنکری مارنا ہوا نہ کہ طوافِ وداع، اور اس لیے بھی کہ اللہ کے نبی صلی اللہ علیہ وسلم نے طوافِ وداع اس وقت کیا جب آپ نے اپنے تمام مناسک حج پورے کر لیے اور فرمایا: ”تم مجھ سے اپنے حج کے مسائل سیکھ لو۔“^(۱) عمر بن خطاب رضی اللہ عنہ کا اثر اس بات کی صریح دلیل ہے کہ بیت اللہ کا طواف حج کا آخری کام ہے۔

لہذا جس نے طواف کر لیا اور رمی بعد میں کی تو یہ کافی نہیں ہوگا کیونکہ یہ کام اپنی جگہ پر نہیں ہوا ہے، لہذا کنکری مارنے کے بعد پھر سے دوبارہ طواف کرنا واجب ہے، اگر طواف کو دوبارہ نہیں لوٹاتا ہے تو اس کا حکم بعینہ اسی شخص کا ہوگا جس نے طواف

(۱) صحیح مسلم، کتاب الحج، باب استحباب رمی جمرۃ العقبة یوم العید اکبأ، حدیث نمبر: (۱۲۹۷) حدیث جابر رضی اللہ عنہ سے مروی ہے۔

وداع کو چھوڑ دیا ہو۔

۲- طوافِ وداع کے بعد مکہ میں قیام کرنا، ایسا کرنے سے ان کا ان کا آخری کام بیت اللہ کا طواف نہیں ہوگا، اور یہ اللہ کے نبی صلی اللہ علیہ وسلم کے حکم اور عمل کے خلاف ہے، آپ نے اپنی امت کو یہ حکم دیا ہے کہ حاجیوں کا آخری کام بیت اللہ کا طواف کرنا ہے، اور آپ نے طوافِ وداع مکہ سے نکلنے وقت کیا تھا اور اسی طرح آپ کے صحابہ نے بھی کیا تھا۔

لیکن بعض اہل علم نے طوافِ وداع کے بعد کسی ضرورت کے پیش آجانے کی وجہ سے کچھ دیر ٹھہرنے کی رخصت دی ہے، جیسے کہ طوافِ وداع کے بعد کسی فرض نماز کی اقامت کہہ دی جائے تو اس کو پڑھ لے، یا کوئی جنازہ حاضر ہو جائے تو اس کی نماز پڑھ لے، یا اس کے سفر کے تعلق سے کوئی حاجت پیش آجائے جیسے کہ کچھ سامان خریدنا ہو یا کسی ساتھی کا انتظار کر رہا ہو، لیکن اگر کسی شخص نے طوافِ وداع کے بعد بغیر کسی عذر کے مکہ میں قیام کیا تو اس کے لیے واجب ہے کہ وہ طواف کا اعادہ کرے۔

۳- طوافِ وداع کے بعد حرم شریف سے پیٹھ کے بل نکلنا، لوگ یہ گمان کرتے ہیں کہ اس میں کعبہ کی تعظیم ہے، حالانکہ یہ سنت کے خلاف ہے، بلکہ ایسا کرنا ان بدعات میں سے ہے جس سے رسول اللہ صلی اللہ علیہ وسلم نے ہم کو ڈرایا ہے اور اس

کے بارے میں آپ کا فرمان ہے: ”ہر بدعت گمراہی ہے“۔^(۱) بدعت: ہر وہ عبادت یا عقیدہ ہے جس کو نبی صلی اللہ علیہ وسلم اور خلفاء راشدین کے برخلاف ایجاد کر لیا گیا ہو، تو کیا اپنی ایڑی کے بل لوٹنے والا یہ گمان کرتا ہے کہ کعبہ کی تعظیم اسی میں ہے یا وہ اپنے گمان کے مطابق رسول اللہ صلی اللہ علیہ وسلم سے زیادہ کعبہ کی تعظیم کرنے والا ہے یا پھر اس کا یہ گمان ہے کہ اللہ کے رسول صلی اللہ علیہ وسلم اس تعظیم کو نہیں جانتے تھے اور نہ ہی آپ کے خلفاء راشدین جانتے تھے!!؟

۴- طوافِ وداع سے فارغ ہونے کے بعد حرم شریف کے دروازہ کے پاس کعبہ کی طرف متوجہ ہو کر دعا کرنا، جیسے کہ کعبہ کو الوداع کہہ رہے ہوں، یہ بھی بدعات میں سے ہے اس لیے کہ نبی صلی اللہ علیہ وسلم سے ایسا وارد نہیں ہے نہ ہی خلفاء راشدین سے، اور ہر وہ چیز جس کا قصد اللہ تعالیٰ کی عبادت کے لیے کیا گیا ہو اور شریعت میں وہ چیز وارد نہ ہو تو وہ باطل ہے اور اس کے کرنے والے کے منہ پر مار دیا جائے گا، نبی صلی اللہ علیہ وسلم کے اس فرمان کے مطابق: ”جس نے ہمارے اس دین

(۱) صحیح مسلم، کتاب الجمعۃ، باب تخفیف الصلاة والخطبة، حدیث نمبر: (۸۶۷) حدیث جابر رضی اللہ عنہ سے مروی ہے۔

کے اندر کوئی نئی چیز ایجاد کی جو اس سے نہ ہو تو وہ مردود ہے۔“^(۱) یعنی اسے کرنے والے کے منہ پر اس کو مار دیا جائے گا۔

اس لیے اللہ اور اس کے رسول پر ایمان رکھنے والے شخص کے لیے واجب ہے کہ اس کی عبادتیں اللہ کے رسول صلی اللہ علیہ وسلم کی لائی ہوئی شریعت کے مطابق ہوں تاکہ وہ ان کے ذریعہ اللہ کی محبت و مغفرت پالے، جیسا کہ اللہ تعالیٰ کا فرمان ہے:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ٢١ ﴾

”کہہ دیجیے کہ اگر تم اللہ سے محبت رکھتے ہو تو میری تابعداری کرو، خود اللہ تم سے محبت کرے گا اور تمہارے گناہ معاف فرمادے گا اور اللہ بڑا بخشنے والا مہربان ہے۔“ [سورۃ آل عمران: ۳۱]۔

اور نبی صلی اللہ علیہ وسلم کی اتباع جس طرح آپ کے کیے ہوئے کام میں ہوتی ہے اسی طرح آپ کی چھوڑی ہوئی چیزوں میں بھی ہوتی ہے، لہذا جس کام کا مقتضی آپ

(۱) صحیح بخاری، کتاب الصلح، باب إذا اُصلحوا علی صلح جور، حدیث نمبر: (۲۶۹۷)، صحیح مسلم، کتاب الاقصیۃ، باب نقض الاحکام الباطلۃ، حدیث نمبر: (۱۷۱۸/۱۷۱۹) حدیث حضرت عائشہ رضی اللہ عنہا سے مروی ہے۔

کے زمانے میں پایا گیا اور آپ نے اس کو نہیں کیا تو یہ اس بات کی دلیل ہے کہ سنت و شریعت نے اس کو چھوڑ دیا ہے، تو یہ جائز نہیں کہ اللہ کے دین میں اس کو ایجاد کیا جائے، گرچہ انسان اس کو اپنی خواہش کے مطابق پسند کرتا ہو، اللہ تعالیٰ کا فرمان ہے:

﴿ وَلَوْ أَتَبَعَ الْحَقُّ أَهْوَاءَهُمْ لَفَسَدَتِ السَّمَوَاتُ وَالْأَرْضُ وَمَنْ فِيهِنَّ بَلْ أَتَيْنَهُمْ بِذِكْرِهِمْ... ﴾ (۷۸)

”اگر حق ہی ان کی خواہشوں کا پیرو ہو جائے تو زمین و آسمان اور ان کے درمیان کی ہر چیز درہم برہم ہو جائے۔ حق تو یہ ہے کہ ہم نے انھیں ان کی نصیحت پہنچا دی ہے۔“ [سورۃ المؤمنون: ۷۸]

اور نبی صلی اللہ علیہ وسلم نے فرمایا: ”تم میں کا کوئی بھی شخص اس وقت تک (کامل) مومن نہیں ہو سکتا جب تک کہ وہ اپنی خواہشات کو میری لائی ہوئی شریعت کے تابع نہ بنالے۔“ (۱)

(۱) اسے ابن ابی عاصم نے اپنی کتاب "السنة" (صفحہ: ۱۲) حدیث نمبر (۱۵)، اور بغدادی نے "تاریخ بغداد" (جلد ۶، صفحہ ۲۱)، اور بغوی نے "شرح السنة" (جلد ۱، صفحہ ۲۱۲) حدیث نمبر (۱۰۴) میں روایت کیا ہے۔ نیز اس حدیث کی شرح کے لیے ابن رجب رحمہ اللہ کی کتاب "جامع العلوم والحکم" میں "الاربعمین النوویہ" کی اکتالیسویں حدیث کی شرح ملاحظہ فرمائیں۔

ہم اللہ تعالیٰ سے سوال کرتے ہیں کہ وہ ہم سب کو صراطِ مستقیم کی ہدایت دے، اور ہدایت دینے کے بعد ہمارے دلوں میں کجی نہ پیدا کرے اور ہمیں اپنے پاس سے رحمت عطا کرے، بیشک وہ بہترین عطا کرنے والا ہے۔ تمام تعریفیں اس اللہ کے لیے ہیں جو سارے جہان کا رب ہے، اور درود و سلام ہو ہمارے نبی محمد صلی اللہ علیہ وسلم پر اور ان کی آل اور تمام صحابہ پر۔

یہ رسالہ ۱۹ شعبان ۱۳۹۸ھ کو تحریر کیا گیا۔

بقلم: اللہ تعالیٰ کا محتاج

محمد بن صالح العثیمین

اللہ تعالیٰ ان کی، ان کے والدین اور تمام مسلمانوں کی مغفرت فرمائے

فہرست

- ۶..... احرام اور اس کی غلطیاں
- ۱۱..... طواف اور اس کی عملی غلطیاں
- ۱۴..... وہ غلطیاں جو بعض حجاج کرام سے سرزد ہوتی ہیں
- ۱۸..... طواف اور اس میں سرزد ہونے والی قوی غلطیاں
- ۲۲..... طواف کے بعد کی دو رکعتیں اور ان میں کی جانی والی غلطیاں
- صفا اور مروہ پر چڑھنے، ان دونوں کے اوپر دعا کرنے اور دونوں ہری نشانیوں کے درمیان دوڑنے کے وقت کی جانی والی غلطیاں
- ۲۵.....
- ۲۸..... وقوف عرفہ کے وقت کی جانے والی غلطیاں
- ۲۹..... وہ غلطیاں جو بعض حجاج کرام سے یہاں سرزد ہوتی ہیں
- ۳۱..... رمی جمرات اور اس میں کی جانے والی غلطیاں
- ۳۴..... وہ غلطیاں جو بعض حجاج کرام سے سرزد ہوتی ہیں
- ۴۰..... طواف وداع اور اس میں کی جانے والی غلطیاں
- ۴۳..... وہ غلطیاں جن کا بعض لوگ اس موقع پر ارتکاب کرتے ہیں



رسالة الحرمين

حرمین کا پیغام

مسجد حرام اور مسجد نبوی کے زائرین کے لیے
مختلف زبانوں میں رہنمائی کرنے والی شرعی کتابیں

